

समोसा खिलाकर हड़पी नरेगा (NREGA) की मजदूरी

- नानामउ में नरेगा मजदूरों के नाम पर लाखों रुपये लूटे प्रधान ने
- नरेगा मजदूरों के एकाउंट से जबरदस्ती पैसा निकलवा हड़पा प्रधान ने
- मानक से ज्यादा जबरदस्ती लिया जा रहा है काम

नानामउ ग्राम पंचायत के ग्राम प्रधान ने नरेगा में फर्जी मस्टर रोल भरकर करीब १०० मजदूरों के नाम पर पैसा एकाउंट में मंगाकर मजदूरों को ये बताते हुए कि ये पैसा गलती से आ गया है सबका पैसा नकद निकलवाकर उन्हें समोसा चाय खिलाकर हड़प लिया। जिन लोगों ने पैसा निकालने का विरोध किया उन्हें पुलिस में देने की धमकी देकर और जबरदस्ती उन्हें बैंक ले जाकर उनसे पैसा निकलवाकर प्रधान राधवेन्द्र सिंह उर्फ भंवर सिंह ने हड़प लिया। गंगा नदी के किनारे बसा कानपुर नगर के बिल्हौर तहसील का ग्राम पंचायत नानामउ। पिछले साल जब नरेगा कानून कानपुर नगर में लागू हुआ तब इस गांव के भूमिहीन मजदूरों को भी आस बंधी की, अब उन्हें भूखे पेट नहीं सोना पड़ेगा। वे नरेगा में काम करके अपने परिवार को रोटी दे सकेंगे, मगर आज तो आस टूट रही है। जब जाब कार्ड बनने के बाद नरेगा का बैंक एकाउंट खुला तो गांव के जागेलाल बताते हैं, कि मैं जिंदगी में पहली बार बैंक गया था। आगे बताते हैं, कि नरेगा में ११ दिन काम किया बैंक में जब पैसा आया जाकर १००० रु० निकाला सोचा अब दिन बहुरने वाले हैं, बैंक से मजदूरी मिल रही है। अब हम गरीबों की मजदूरी कोई लूट नहीं पायेगा। फिर काम बन्द हो गया करीब १ महीने बाद एक दिन प्रधान राधवेन्द्र सिंह अपनी मार्सल गाड़ी लेकर आये और कहा कि, तुम्हारे एकाउंट में गलती से हमारे खाते का पैसा आ गया है, चलो गाड़ी में बैठो और बैंक से पैसा निकालकर दे दो। मैंने सोचा कि जो प्रधान जी गांव में किसी के बिमार पड़ने पर भी अपनी गाड़ी नहीं देते हैं आज हम लोगों को अपनी गाड़ी में क्यों ले जा रहे हैं। गांव के और भी मजदूर गाड़ी में बैठे थे। प्रधान हम सबको लेकर **बड़ौदा ग्रामीण बैंक बिल्हौर** गये और फार्म भरकर हम लोगों से अंगूठा लगाकर जमा कर दिये हम लोगों ने **तीन-तीन हजार रुपये निकालकर प्रधान राधवेन्द्र सिंह को दे दिये**, उसके बाद प्रधान ने हम लोगों को चाय समोसा खिलाया और ५० रुपये देकर कहा कि बस से गांव चले जाओ। इसी तरह से गांव के करीब १०० मजदूरों का पैसा निकलवाकर प्रधान ने सबसे ले लिया। हम लोगो ने इस बीच कोई काम नहीं किया था इसलिए सोचा कि गलती से पैसा चढ़ गया होगा। गांव के कुछ मजदूरों ने जब अपने खाते से पैसा निकालने से मना किया तब प्रधान ने पुलिस बुलाने और पिटवाने की धमकी दी तो मजदूर डरकर

पैसा निकालकर दे दिये कुछ मजदूर जब रिस्तेदार के यहां चले गये तो उसे गाड़ी से पकड़कर जबरदस्ती उससे पैसा प्रधान ने निकलवा लिया। संजय द्विवेदी ने बताया कि उनके घर में दो भाइयों के जाब कार्ड बने हैं और हम दोनों भाइयों ने करीब २४ हजार रुपये निकालकर प्रधान को दिये हैं। संजय पुत्र दयाशंकर का जाब कार्ड सं० ३१३४०३७६०४२८२७०९३ और बैंक एकाउन्ट न० ३०६७०१००००३३१२ से ९ मार्च को ८००० रुपये १८ मार्च को २४०० और २६ मार्च को २००० रुपये निकालकर प्रधान राधवेन्द्र सिंह को दे दिये। इसी तरह राजेश पुत्र राम स्वरूप बैंक एकाउन्ट न० ३०६७०१००००३४०२ से २९०० रुपये, राजू पुत्र राम स्वरूप से १९०० रुपये, राजेश पुत्र मुल्ला जाब कार्ड सं० ३१३४०३७६०४२८२७०९८ से २९०० रुपये, अरविन्द पुत्र सोबैदर जाब कार्ड सं० ३१३४०३७६०४२८२७००१ और बैंक एकाउन्ट न० ३०६७०१००००३३७० से २९०० रुपये, अरुण पुत्र रामस्वरूप जाब कार्ड सं० ३१३४०३७६०४२८२७१७३ और बैंक एकाउन्ट न० ३०६७०१००००३३६० से २९०० रुपये निकालकर ग्राम प्रधान को दे दिए। मजदूरों के जाब कार्ड में कुछ भी नहीं भरा गया है जाब कार्ड पूरी तरह से खाली है। मजदूरों से बातचीत के दौरान वहां पर ग्राम पंचायत के नरेगा के काम के लिए नियुक्त पंचायत मित्र अंकित कुमार शुक्ल आ गये, उन्होंने बताया कि मस्टर रोल काम के दौरान नहीं भरा जाता है वो प्रधान और सचिव बाद में भरते हैं। मजदूरों ने ये भी बताया कि उनसे १०० से ११० घन फिट मिट्टी खोदने का कार्य लिया जा रहा है। पंचायत सचिव ने बताया कि १०० घनफुट मिट्टी खोदने का कार्य हम लोग लेते हैं, ये बताने पर कि मानक ये नहीं है तो पंचायत सचिव ने कहा कि प्रधान जो कहते हैं वही यहां मानक है। जाते-जाते उन्होंने मजदूरों को धमकी दी कि जो जो लोग यहां पर बैठक में हों उन सबको काम से निकाल देंगे और कोई काम नहीं करायेंगे। जहां आज हम अपने को विकसित देश की कतार में खड़े देखना चाहते हैं वही इस देश की ६० प्रतिशत आबादी आज भी इसी तरह शोषण व दमन के बीच रोटी की जद्दोजहद में लगी हुई है, और हमारे स्वतंत्रतापिपासु जनप्रतिनिधि तथा प्रशासन के नुमाइंदा नरेगा जैसी योजनाओं में भी मजदूरों का स्वतंत्र बूझ रहे हैं।

Report By, Mahesh & Shankar Singh

“Asha Pariwar”, Kanpur

“Apna Ghar”, B-135/8, Pradhane Gate, Nankari, IIT, Kanpur-16 India

Ph: +91-512-2770589, Cell No. +91-9838546900

<http://balsajag.blogspot.com/>, <http://rtiup.blogspot.com/>, <http://alivephoto.blogspot.com/>, www.ashapariwar.org